

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీవరదవిష్ణుకవిప్రణీతం
॥ శ్రీకోమళాదండకం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీకోమలాదండకం ॥

సకలభువనమాతా సాగరాధీశజాతా

ప్రణమదవనకామా భాస్కరక్షేత్రధామా ।

శకలిత భయమూలా శార్ఙ్గధన్వానుకూలా

ప్రవిమల ముఖబింబా పాతు మాం కోమలాంబా ॥

భువనతలలలామభూతాం నిమజ్జద్వ్యథా తాప -

హృత్పూరజాతాఽంబుజాంతర్నిపీతాసవస్తీస -

మేతాలిరుంకారగీతాభిరామాఽతిశీ -

తాంబుసహ్యద్రిజాతాతరంగోత్థవాతాఽంకురా -

శ్రాంతధూతాఽధికూలస్థచూతాదిపుష్పాభ్యుదీ -

తాఽతులామోదజాతాఽతిరేకప్రణీతాఽతనూ -

ద్రేకవాతాఽఽయనాసక్తశీతాంశుముఖ్యాస్యలీలో -

ద్భవత్సర్వకాలోన్మిషత్తుంగశైలోల్లసన్నిర్మ -

లాఽఽలోకశుభ్రాంశుజాలోత్కటభ్రాంతిమశ్రాంత -

సద్భవ్యవిశ్రాణనాఽఽసక్తవిశ్రాంతిభూమి -

క్షమాపాలవర్షైః సదా పాలితాం ధ్వస్తపాపాం

ప్రమాద్యధజాలీకనద్గండపాలీమదాస్వాద -

కేలీసముద్యద్రవాలీంద్రశోభిప్రతోలీసము -

ద్యన్నిషద్యాలసత్పణ్యహృద్యాముదారామవద్యా -

నభిజ్ఞాం చ విద్యావధూవిభ్రమోద్యానవేదాంత -

వేద్యాశ్రితాం సంతతేజ్యావ్రతారబ్ధయాజ్యాంత -

వేలాఽపలతాజ్యాదిహవ్యాంశభోజ్యాదితేయార్కరా -

జ్యోద్యతస్తోత్రఘోషాహతాశేషదోషాం క్వచి -
 న్నిర్నిమేషాంగనానిర్విశేషాఽకృతిస్ఫూర్ణదేణా -
 క్ష్యపాశ్లిష్టవీణారదోజ్జీవితైణాంకచూ -
 డాక్షికోణాగ్ని సాత్పంచబాణాం పురీం కుంభ -
 కోణాహ్వయాం భూషయంతీ సురాన్ తోషయంతీ
 నతాన్ పోషయంతీ భయం శోషయంతీ మరాలీ -
 గరుద్వాతవేగావమగ్నాఽజగర్భోత్పతత్పుష్ప -
 లిట్యూచితస్వాంబుమజ్జజ్జనాంహోవిముక్తేః సువ -
 ర్ణాంబుజిన్యాస్తటాంతే నమస్యార్థమభ్యాగతైః
 విస్మయాన్నిశ్చలాంగైరివాఽలంకృతే పుత్రికా -
 రూపదేవైర్విమానేసమానే స్థితా కోమ -
 లాంబ ! త్వమస్మానవేః || 1 ||

అఖిలజనని ! శార్ఙ్గపాణిప్రియే ! కీరవాణి ! ప్రస -
 ర్పత్యపాణి ప్రభాబంధురాణి వ్యథామోక్షణాని
 స్తువద్రక్షణాని స్ఫుటాఽనీక్షణాని ప్రకామం
 నిధేహి ప్రణమ్రే మయి ప్రోల్లసత్పద్మవా -
 టీగృహే స్వర్ణశాటీ యుతే ! స్వర్వధూటీకరో -
 త్కైష్టవీటీదలాస్వాదధాటీసుశోణోష్ఠి !
 చేటీభవద్ దేవకోటీశిరఃస్థాస్నుకోటీర -
 జష్టాంఘ్రియుగ్మే ! ప్రియోరోవిహారే ! ప్రకృష్టాంశుహారే !
 మరాలీప్రచారే ! మహిష్టోపచారే ! కృతాఘవ్యదాసే !
 కృపాగుప్తదాసే ! భవద్దృష్టిలేశో భవే -
 చ్చేదధీశో విశాం వా దిశాం వా జనో జాయతే -
 ఽలోఽపి మూఢోఽప్యహో ! కల్పవల్లీసుమాఽనల్పమా -
 ధ్వీర్ఘురీకల్పభూయో భవజ్జల్పభాక్ కంసజి -

త్తల్పభంగం గిరా కల్పయత్యంతికే శార్ఙ్గధ -
 న్వాహ్వాయం భాసతే యన్మహస్తత్ప్రియాయాం రమాయాం
 మహోదారతా నిత్యసిద్ధా ద్విధాఽపీతి సర్వే
 బుధాస్త్యాం రమే శౌరి రామేఽరవిందాలయే మే
 గతిర్న త్వదన్యే సురాస్సింధుకన్యేఽంబ !
 లక్ష్మీందిరే ! మందిరేష్వక్తి నిక్షిప్యతాం నస్త్యయే -
 త్యానమంతి ప్రకామం జగంతి ప్రమోదోల్లసంతి
 త్వయాఽసూని సంతి, స్ఫురచ్ఛంద్రరశ్మిచ్ఛ -
 టామిశ్రితేనేవ మేఘవ్రజేన స్వవక్తాత్మనా
 పూర్ణచంద్రేణ పాశ్చాత్యదేశే సితై రజ్జు -
 జాలైర్నిబద్ధాత్మనేవాఽంధకారేణ గంగా
 ఝరీసంగభాజేవ సూర్యాత్మజాస్రోతసామల్లికా -
 మాలికాశోభినా కేశపాశేన నీలప్రకా -
 శేన సంశోభితే హేమభాఽపి త్వమత్యద్భుతం
 కృష్ణకాంతే ప్రసీదేతి సంప్రార్థ్యసే సాధుభిః || 2 ||

సుమశరలలనాఽభిరామే ! కృతాపద్విరామే ! రమే !
 శార్ఙ్గిరామే సదా సాదరా మే మనోవృత్తిరా -
 స్తాం త్వయి శ్రీః ! స్ఫుటం మూర్ధజానాం ద్విధా సంవి -
 భక్తాత్మనామంతరే భాస్వతా భవ్యసిందూరరే -
 ఖాన్వితేనాఽంబుదాంతర్లసచ్ఛంచలావల్లి -
 సందేహసందాయినా దీర్ఘసీమంతమార్గేణ
 సంభూషితం, కుంకుమై రూషితం, సూక్ష్మలక్ష్మాఽన్వితా -
 ర్థేందుతుల్యేన కస్తూరికాచిత్రకోద్భాసినా
 ఫాలభాగేన చోద్భాసితం, రోచనావాసితం
 మంజిమాఽధ్యాసితం మందహాసైః సితం వక్ర -

కాంతిప్రవాహోత్థ వీచిభ్రమాధాయినా రుద్రనే -
 త్రాగ్నినాఽస్యాపి సార్థం మయా మా స్మ భూద్ధా -
 హకర్మేతి నిశ్చిత్య మాతృత్వసంబంధతః
 సూనచాపాఽఽహితేనేవ చాపోత్తమేన భ్రువోర్ద్వంద్వతః
 శోభమానం, శ్రియా నిస్సమానం, నిరస్తేందు -
 మానం, శ్రవఃపూరనీలోత్పలద్వంద్వమాధ్వీ -
 కపానార్థం అభ్యాగతాభ్యాం పురో వీక్ష్య నాసా -
 త్మకం చంపకం త్వద్భయేనేవ పారిష్లవాభ్యా -
 మివేందిందిరాభ్యాం మణీకర్ణతాటంకరశ్మి -
 ప్రవాహస్ఫురన్మీనశంకావహాభ్యాం, ముఖే స్వీయ -
 బంధుభ్రమాద్ ఆగతాభ్యాం ఇవేందీవరాభ్యాం
 లసల్లోచనాభ్యాం జ్వలత్కుండలద్వంద్వరత్నప్ర -
 భా చిత్రితాభ్యాం మురారాతిలీలామణీదర్ప -
 ణాభ్యాం కపోలస్థలాభ్యాం శ్రితం, లోచనేందీ -
 వరత్విజ్ఞమాధాయ నీలోత్పలాఽలంకృతశ్రో -
 త్రయుక్తం, సుఖోత్పాదశక్తం ప్రసాదానుషక్తం
 స్వపర్వోత్థితభ్రాంతిసందాయముక్తాలసన్నా -
 సికావంశవల్ల్యజ్వలం వక్రచంద్రాంతరుద్భా -
 సిపీయూషబిందుభ్రమాధాయదంతాశ్రితం సంద -
 ధత్యాం ముఖం || 3 ||

కలితనమదభీష్టపూర్తే ! విధూతాఽమరార్తే ! సురీ -
 గీతకీర్తే స్ఫురద్భవ్యమూర్తే ! త్వదీయస్య కంఠ -
 స్య భాసా జితస్య స్వకీయప్రభోః సన్నిధౌ
 భంగ ఆసీన్మమేతి స్వవాచా విశిష్టాఽభిధా -
 నే హ్రీయా భం భం ఇత్యేకదేశం బ్రువాణస్య

శంఖేశితుః పాంచజన్యస్య ఘోషేణ యుద్ధాంగణే
 సర్వశంఖాభిమానః పరాహన్యతే కిం !
 విధూద్యత్కరస్పర్శ జాతాదరాః చక్రవాకా యది
 స్యుః భవేయుస్తదైతత్సమానా ఇతి ప్రాజ్ఞ -
 వర్షైః స్తుతాభ్యాం లసన్నామికూపాంతసంరూ -
 ఢరోమాలివల్లీగులుచ్ఛభ్రమాధాయకాభ్యా -
 మమర్త్యాపగాశోభితప్రాంతనీలాఽంబుదా -
 ఽశ్లేషవచ్ఛృంగమేరుద్వయభ్రాంతిసందాయ -
 కాభ్యాం సముక్తాసరాభ్యాం కుచాభ్యాం లస -
 త్మోడభాగే ! నమద్దేవయాగే ! హరౌ సానురాగే !
 స్తనోర్వీధరప్రాంతసంజాతవల్లీ భ్ర -
 మాధాయిబాహుగ్రదేశోల్లసత్పల్లవభ్రాంతి -
 సందాయిపాణ్యంగులీపంక్త్యపర్యుద్భ -
 వత్కోరకశ్రేణిసందేహకృద్భిర్మఖై రాజితే !
 యోగిభిః పూజితే ! మధ్యసంయోజితే
 మేఖలాదామ్ని సర్పత్వమాశంకమానేన
 లోకేన వల్మీకమేవేతి సంభావితాయాం
 స్వకీయాఽంగభూషాంశుపూరే సదాఽఽవర్త -
 శోభాం వహంత్యాం స్వనాభ్యాం భ్రమచ్ఛాంగిచిత్తే !
 ప్రశస్త ప్రపత్తే ! తవోరూ సుచారూ
 జితాదర్శభానూ జగద్ధాత్రి ! జానూ కృతాం -
 భోజఖేదౌ కృపావాపి పాదౌ సమస్తేఽపి
 లోకే సమానాస్త్యయా కే ? త్వమేవాసి మా -
 తా; స శార్ఙ్గేవ నేతా; తవైవాస్మి
 నిత్యం; తథా వచ్చి సత్యం; రమే ! పాహి మాం
 పాహి మాం దేవి ! తుభ్యం నమః || 4 ||

అతిమృదుల వచన గుంభం
వరమేతద్ వరదవిష్ణు కవి కథితం ।
దండకరూపం స్తోత్రం
కోమలవల్లీమనోముదే భవతు ॥ 5 ॥

॥ ఇతి శ్రీకోమళాదండకం సమాప్తం ॥